



**ALL INDIA RADIO THIRUVANANTHAPURAM**

**ആകാശവാണി തിരുവനന്തപുരം  
പ്രാദേശികവാർത്തകൾ**

**DATE: 21.05.2018**

**TIME: 06.20 PM**

**പ്രധാന വാർത്തകൾ**

1. പനി ബാധിതർക്ക് മെച്ചപ്പെട്ട ചികിത്സ ലഭ്യമാക്കാൻ ആരോഗ്യവകുപ്പ് സാധ്യമായതെല്ലാം ചെയ്യുമെന്ന് മുഖ്യമന്ത്രി പിണറായി വിജയൻ; കേന്ദ്രസംഘത്തിന്റെ പര്യടനം തുടരുന്നു.
2. **നിപ** വൈറസ് മൂലമുണ്ടാകുന്ന പനി പടരുന്നത് നേരിടാൻ ഊർജ്ജിത നടപടികൾ സ്വീകരിച്ചതായി ആരോഗ്യമന്ത്രി കെ കെ ശൈലജ
3. ശാസ്ത്രവും സാങ്കേതിക വിദ്യയും ജീവിതത്തെ മെച്ചപ്പെടുത്താനുള്ള പ്രധാന ഉപാധികളാണെന്ന് ഉപരാഷ്ട്രപതി എം വെങ്കയ്യ നായിഡു.
4. സ്വകാര്യ ആശുപത്രികളിലെ നഴ്സുമാരുടെ മിനിമം വേതനം സംബന്ധിച്ച ഗവൺമെന്റ് വിജ്ഞാപനം സ്റ്റേ ചെയ്യണമെന്ന ആവശ്യം സുപ്രീംകോടതി തള്ളി.
5. ഐ പി എൽ പ്ലേ ഓഫ് മത്സരങ്ങൾക്ക് നാളെ തുടക്കമാകും.



---

**പനി-കെ കെ ശൈലജ (ഇൻട്രോ)**

സംസ്ഥാനത്ത് കോഴിക്കോട് പേരാമ്പ്ര മേഖലയിൽ മൂന്ന് പേർ മരിച്ചത് നിപ വൈറസ് മൂലമാണെന്ന് ആരോഗ്യവകുപ്പ് സ്ഥിരീകരിച്ചു. വിശദാംശങ്ങളുമായി ശ്രീകണ്ഠൻ ....

കോഴിക്കോട് ജില്ലയിലെ പേരാമ്പ്രയിൽ കണ്ടെത്തിയ നിപാ വൈറസ് ബാധ ഗവൺമെന്റ് അതീവ ഗൗരവത്തോടെയാണ് കാണുന്നതെന്ന് മുഖ്യമന്ത്രി പിണറായി വിജയൻ പറഞ്ഞു. രോഗം പടരാതിരിക്കാനും രോഗബാധിതർക്ക് മെച്ചപ്പെട്ട ചികിത്സ ലഭ്യമാക്കാനും ആരോഗ്യവകുപ്പ് സാധ്യമായ എല്ലാ നടപടികളും സ്വീകരിക്കുന്നുണ്ട്. ജനങ്ങൾ പരിഭ്രാന്തരാകേണ്ട സാഹചര്യമില്ല. ആരോഗ്യമന്ത്രിയും തൊഴിൽ മന്ത്രിയും കോഴിക്കോട്ട് ക്യാമ്പ് ചെയ്ത് വൈറസ്ബാധ നേരിടുന്നതിനുള്ള നടപടികൾക്ക് നേതൃത്വം നൽകുന്നുണ്ട്. മരണമടഞ്ഞ നാലുപേരുടെ സാമ്പിളുകൾ നാഷണൽ വൈറോളജി ഇൻസ്റ്റിറ്റ്യൂട്ടിലേക്ക് പരിശോധനയ്ക്കയച്ചതിൽ മൂന്നു പേരുടെ മരണം വൈറസ് മൂലമാണെന്ന് സ്ഥിരീകരിച്ചിട്ടുണ്ടെന്നും മുഖ്യമന്ത്രി ഫേയ്സ്ബുക്ക് പോസ്റ്റിൽ പറഞ്ഞു. പനിബാധിച്ച് എത്തുന്ന ആർക്കും ചികിത്സ നിഷേധിക്കരുതെന്ന് സ്വകാര്യ ആശുപത്രികൾക്ക് നിർദ്ദേശം നൽകിയിട്ടുണ്ട്. ആരോഗ്യവകുപ്പ് നിർദ്ദേശിക്കുന്ന മുൻകരുതലുകൾ സ്വീകരിച്ച് ഇപ്പോഴത്തെ പ്രതിസന്ധി പരിഹരിക്കാൻ എല്ലാവരും ഒന്നിച്ചുനിൽക്കണമെന്നും മുഖ്യമന്ത്രി ജനങ്ങളോട് അഭ്യർത്ഥിച്ചു.



**പനി - ജാഗ്രതാ നിർദ്ദേശം**

സംസ്ഥാനത്ത് നിപ വൈറസ് സ്ഥിരീകരിച്ചിരിക്കുന്ന സാഹചര്യത്തിൽ പഴം, പച്ചക്കറി, കുടിവെള്ളം എന്നിവയുടെ ഉപയോഗത്തിൽ പൊതുജനങ്ങൾ ജാഗ്രത പുലർത്തണമെന്ന് സംസ്ഥാന ഭക്ഷ്യ സുരക്ഷാ കമ്മീഷണർ മുന്നറിയിപ്പ് നൽകി. മലിനജലം കുടിക്കുന്നത്

---

ഒഴിവാക്കണം. കേടു വന്നതോ മറ്റ് ജീവികൾ കടിച്ച പഴവും പച്ചക്കറിയും ഉപയോഗിക്കരുതെന്നും അറിയിപ്പിൽ പറയുന്നു. നിവ വൈറസിന്റെ സാന്നിധ്യം കണ്ടെത്തിയ കോഴിക്കോട്, മലപ്പുറം ജില്ലകളിൽ ഭക്ഷ്യ സുരക്ഷാ വകുപ്പ് പ്രത്യേക സ്കാഡുകൾ രൂപീകരിച്ച് പരിശോധന നടത്തുവാനുള്ള നിർദ്ദേശം നൽകിയിട്ടുണ്ടെന്നും കമ്മീഷണർ അറിയിച്ചു.



### **മലപ്പുറം**

പകർച്ചപ്പനിയിൽ മലപ്പുറത്തും ജാഗ്രതാനിർദ്ദേശം. ജില്ലയിൽ നാലുപേരുടെ മരണം നിവ ബാധിച്ചെന്ന് സംശയത്തിലാണ് ആരോഗ്യവകുപ്പ്. ജില്ലയിലെ ആശുപത്രികളിൽ പനിബാധിച്ചെത്തുന്നവരെ കൂടുതൽ നിരീക്ഷിക്കാൻ നിർദ്ദേശം നൽകിയതായി ജില്ലാ മെഡിക്കൽ ഓഫീസർ ഡോ. കെ സക്കീന പറഞ്ഞു. കോഴിക്കോട് മെഡിക്കൽ കോളേജ് ആശുപത്രിയിൽ മരിച്ച മലപ്പുറം സ്വദേശികൾക്കുകൂടി നിവ ബാധിച്ചെന്ന് സംശയിക്കുന്നുണ്ട്. ഇവരുടെ രക്തസാന്നിധ്യങ്ങൾ മണിപ്പാലിലെ ലാബിൽ പരിശോധനയ്ക്കായിട്ടുണ്ട്. ഈ സാഹചര്യത്തിലാണ് മലപ്പുറം ജില്ലയിൽ ആരോഗ്യവകുപ്പ് ജാഗ്രതാ നിർദ്ദേശം നൽകിയിരിക്കുന്നത്.



### **ഉപരാഷ്ട്രപതി**

രാജ്യത്ത് നിന്ന് തൊട്ടുകൂടായ്മ അവസാനിപ്പിക്കേണ്ട കാലം അതിക്രമിച്ചെന്ന് ഉപരാഷ്ട്രപതി എം. വെങ്കയ്യനായിഡു. കാലടിയിൽ ആദിശങ്കരാ ഇൻസ്റ്റിറ്റ്യൂട്ട് ഓഫ് ടെക്നോളജിയിൽ യുവശാസ്ത്രജ്ഞന്മാർക്കുള്ള പുരസ്കാരം സമ്മാനിക്കുകയായിരുന്നു അദ്ദേഹം. ശാസ്ത്രവും സാങ്കേതിക വിദ്യയും ജീവിതത്തെ മെച്ചപ്പെടുത്താനുള്ള പ്രധാന ഉപാധികളാണ്. അത് ശരിയായ രീതിയിൽ ഉപയോഗിക്കണമെന്നും ഉപരാഷ്ട്രപതി ഓർമ്മിപ്പിച്ചു.

---

യുവശാസ്ത്രജ്ഞ പുരസ്കാരം നേടിയവർ ഗവൺമെന്റ് സ്ഥാപനങ്ങളിലെ വിദ്യാർത്ഥികളാണ്. ഇതിൽ പെൺകുട്ടികളും ഉൾപ്പെടുന്നത് ശാസ്ത്രമേഖലയിലെ വനിതാ പ്രാതിനിധ്യത്തെ വ്യക്തമാക്കുന്നതായി ശ്രീ. വെങ്കയ്യ നായിഡു അഭിപ്രായപ്പെട്ടു. ഗവർണ്ണർ പി. സദാശിവം അധ്യക്ഷനായിരുന്നു. ആറ് രാജ്യങ്ങളിൽ നിന്നുള്ള വിദ്യാർത്ഥികൾ അടങ്ങുന്ന മൂന്നുറോളം ഗ്രൂപ്പുകളാണ് യുവശാസ്ത്രജ്ഞ പുരസ്കാരത്തിനായി മത്സരിച്ചത്. അമേരിക്കയിലെ സിലിക്കൺ വാലിയിലേക്കും നാസയിലേക്കുമുള്ള പത്ത് ദിന യാത്രയാണ് ഏറ്റവും മികച്ച പ്രകടനം കാഴ്ചവച്ച ടീമുകൾക്ക് ലഭിച്ചത്.



### ഉപതെരഞ്ഞെടുപ്പ്

ചെങ്ങന്നൂരിൽ തെരഞ്ഞെടുപ്പ് പ്രചാരണം ഉച്ചസ്ഥായിയിൽ. മണ്ഡലങ്ങളിൽ ഇന്നും നേതാക്കളുടെ വലിയ നിരയാണ് പ്രചരണത്തിനുണ്ടായിരുന്നത്. എൽ ഡി എഫ് സ്ഥാനാർത്ഥി സജി ചെറിയാനു വേണ്ടി വി എസ് അച്യുതാനന്ദനും എം പി വീരേന്ദ്രകുമാർ എം പിയും സി ഐ ടി യു നേതാവ് എളമരം കരീമും പ്രചാരണം നടത്തി. എൻ ഡി എ സ്ഥാനാർത്ഥി പി എസ് ശ്രീധരൻപിള്ളയ്ക്ക് വേണ്ടി കേരള കോൺഗ്രസ് ചെയർമാൻ പി സി തോമസ്, ബി ജെ പി നേതാവ് എം ടി രമേശ്, സുരേഷ് ഗോപി എം പി തുടങ്ങിയവർ രംഗത്തുണ്ടായിരുന്നു. യു ഡി എഫ് സ്ഥാനാർത്ഥി ഡി വിജയകുമാറിന്റെ തെരഞ്ഞെടുപ്പ് പ്രചാരണ യോഗങ്ങളിൽ മുൻമുഖ്യമന്ത്രി ഉമ്മൻചാണ്ടി, പ്രതിപക്ഷ നേതാവ് രമേശ് ചെന്നിത്തല തുടങ്ങിയ നേതാക്കൾ പ്രസംഗിച്ചു. എം എൽ എമാരും വിവിധ തദ്ദേശ സ്വയം ഭരണ സ്ഥാപനങ്ങളിലെ അധ്യക്ഷന്മാരും ചെങ്ങന്നൂരിൽ സജീവ പ്രചരണത്തിലുണ്ട്.



---

**പിണറായിവിജയൻ - ഹരിതകേരളം**

ജലസ്രോതസ്സുകളുടെ പുനരുജ്ജീവനവും സംരക്ഷണവുമാണ് ഹരിതകേരളം മിഷനിലൂടെ ഗവൺമെന്റ് പ്രധാനമായും ലക്ഷ്യമിടുന്നതെന്ന് മുഖ്യമന്ത്രി പിണറായി വിജയൻ പറഞ്ഞു . ഒറ്റപ്പാലത്ത് ഭാരതപ്പുഴ പുനരുജ്ജീവനപദ്ധതിയുടെ നിർവഹണ പ്ലാൻ പ്രകാശനം ചെയ്തു സംസാരിക്കുകയായിരുന്നു അദ്ദേഹം. ജലസ്രോതസ്സുകൾ സംരക്ഷിക്കുന്ന കാര്യത്തിൽ മലയാളി അലംഭാവം കാണിച്ചതും അനിയന്ത്രിത കയ്യേറ്റങ്ങളും പുഴകളെ കരഭൂമികളാക്കി മാറ്റിയെന്ന് മുഖ്യമന്ത്രി പറഞ്ഞു.



**നഴ്സ് വേതനം- സുപ്രീംകോടതി**

നഴ്സുമാർക്ക് മിനിമം വേതനം നൽകുന്നത് സംബന്ധിച്ച് സംസ്ഥാനം പുറപ്പെടുവിച്ച വിജ്ഞാപനം സ്റ്റേ ചെയ്യണമെന്ന ആശുപത്രി മാനേജ്മെന്റുകളുടെ ആവശ്യം സുപ്രീംകോടതി തള്ളി. വിജ്ഞാപനം നടപ്പാക്കിയാൽ ആശുപത്രികളുടെ പ്രവർത്തനം പ്രതിസന്ധിയിലാകുമെന്ന വാദം കോടതി നിരസിച്ചു. ജസ്റ്റിസ് ഖാൻവിൽക്കർ അധ്യക്ഷനായ അവധിക്കാല ബഞ്ചിന്റേതാണ് നടപടി. വിജ്ഞാപനം ചോദ്യം ചെയ്തുള്ള ഹർജികളിൽ ഹൈക്കോടതി ഒരു മാസത്തിനകം തീർപ്പ് കൽപ്പിക്കണമെന്നും കോടതി ഉത്തരവിട്ടു. മാനേജ്മെന്റുകളുടെ ആവശ്യത്തെ യൂണൈറ്റഡ് നഴ്സസ് അസോസിയേഷൻ കോടതിയിൽ എതിർത്തു. മിനിമം വേതന നിയമപ്രകാരമുള്ള മാനദണ്ഡങ്ങൾ പാലിച്ചെന്നും ബന്ധപ്പെട്ട കക്ഷികളുടെയെല്ലാം നിലപാട് തേടിയശേഷമാണ് വിജ്ഞാപനം ഇറക്കിയതെന്നും ഗവൺമെന്റ് അഭിഭാഷകൻ കോടതിയെ അറിയിച്ചു.



**രാഷ്ട്രപതി - ഹിമാചൽപ്രദേശ്**

വിദ്യാർത്ഥികൾ സ്വയം തൊഴിൽ കണ്ടെത്താൻ ശ്രമിക്കണമെന്ന് രാഷ്ട്രപതി രാംനാഥ് കോവിന്ദ് നിർദ്ദേശിച്ചു. ഹിമാചൽ പ്രദേശിലെ

---

വൈ എസ് പർമാർ ഹോർട്ടികൾച്ചർ, വന സർവകലാശാലയുടെ ബിരുദദാന ചടങ്ങിനെ അഭിസംബോധന ചെയ്യുകയായിരുന്നു രാഷ്ട്രപതി. അറിവ് പ്രായോഗികമായ രീതിയിൽ ഉപയോഗിക്കാൻ വിദ്യാർത്ഥികൾ തയ്യാറാവണം. ഗവൺമെന്റ് മേഖലയിലെ തൊഴിലവസരങ്ങൾ പരിമിതമായതിനാൽ സ്വയം തൊഴിൽ രംഗത്തേക്ക് തിരിയാൻ വിദ്യാർത്ഥികൾ തയ്യാറാകണം. ഹിമാചൽപ്രദേശിൽ ആറു ദിവസത്തെ സന്ദർശനം നടത്തുന്ന രാഷ്ട്രപതി സംസ്ഥാനത്തെ വിവിധ പരിപാടികളിൽ പങ്കെടുക്കും.



**പാക് വെടിവെയ്പ്പ്**

ജമ്മുകാശ്മീരിലെ അർനിയ, ആർ എസ് പുര സെക്ടറുകളിൽ പാക്സേന നടത്തിയ വെടിവെയ്പിലും ഷെല്ലാക്രമണത്തിലും ആറ് തദ്ദേശവാസികൾക്ക് പരിക്കേറ്റു. രാവിലെ മുതൽ പാക്സേന ജനവാസ മേഖലയിലേക്ക് വെടി ഉതിർക്കുകയായിരുന്നുവെന്ന് ബി എസ് എഫ് വൃത്തങ്ങൾ ആകാശവാണിയോട് പറഞ്ഞു. ബി എസ് എഫ് തിരിച്ചും വെടി ഉതിർത്തു. ഇരുഭാഗങ്ങളും തമ്മിലുള്ള വെടിവെയ്പ്പ് ഉച്ചയ്ക്ക് 12 മണി വരെ തുടർന്നതായി റിപ്പോർട്ടുകൾ സൂചിപ്പിക്കുന്നു. അർനിയ സെക്ടറിലെ ജനനിബിഡമായ സ്ഥലങ്ങളിൽ പാക്സേന നടത്തിയ വെടിവെയ്പിൽ ഒട്ടേറെ കന്നുകാലികൾ ചാകുകയും നിരവധി കെട്ടിടങ്ങൾക്ക് കേടുപാടുകൾ സംഭവിക്കുകയും ചെയ്തു. ഇനി ഒരറിയിപ്പ് ഉണ്ടാകുന്നത് വരെ മേഖലയിലെ സ്കൂളുകൾക്ക് അവധി നൽകിയിരിക്കുകയാണ്.



**കാലാവസ്ഥ**

അറബിക്കടലിന്റെ മധ്യഭാഗത്തായി ലക്ഷദ്വീപിനും മാലിദ്വീപിനും പടിഞ്ഞാറ് വശത്ത് രൂപപ്പെട്ട ന്യൂനമർദ്ദം അടുത്ത 48 മണിക്കൂറിനുള്ളിൽ ശക്തിപ്രാപിക്കുമെന്ന് കാലാവസ്ഥ നിരീക്ഷണ

---

കേന്ദ്രം മുന്നറിയിപ്പ് നൽകി. ലക്ഷദ്വീപിന്റെ പരിസരത്തും മാലിദ്വീപിന്റെ പടിഞ്ഞാറ് ഭാഗത്തും അറബിക്കടൽ പ്രക്ഷുബ്ധമാകാൻ സാധ്യതയുണ്ട്. ഈ മേഖലകളിൽ മത്സ്യതൊഴിലാളികൾ കടലിൽ പോകരുതെന്നും മുന്നറിയിപ്പിൽ പറയുന്നു.



**ഐ പി എൽ**

ഐ പി എൽ പ്ലേ ഓഫ് മത്സരങ്ങൾക്ക് നാളെ തുടക്കമാകും. നാലു ടീമുകളാണ് ഈ വർഷത്തെ ഐ പി എൽ കിരീടത്തിനായി മത്സരിക്കുന്നത്. 60 മാച്ചുകളുള്ള ഐ പി എല്ലിലെ 57-ാമത്തെ മത്സരമാണ് നാളെ നടക്കുന്നത്. നാളെ വൈകിട്ട് ഏഴു മണിക്ക് നടക്കുന്ന ഒന്നാം ക്വാളിഫയർ മത്സരത്തിൽ സൺറൈസേഴ്സ് ഹൈദരാബാദും ചെന്നൈ സൂപ്പർ കിംഗ്സും ഏറ്റുമുട്ടും. മുംബൈയിലെ വാങ്കഡേ സ്റ്റേഡിയത്തിലാണ് മത്സരം.



**സിനിമാ വാരം**

കേരള ഗവൺമെന്റിന്റെ കൈറ്റ് വിക്ടേഴ്സ് ചാനലിൽ നാളെ മുതൽ 31 വരെ വിവിധ ഇന്ത്യൻ ഭാഷകളിലെ സിനിമകൾ സംപ്രേഷണം ചെയ്യും. പ്രശസ്ത ബംഗാളി സംവിധായകൻ ശ്യാം ബഗന്റെ മേക്കിംഗ് ഓഫ് മഹാത്മയാണ് ഉദ്ഘാടന ചിത്രം. പുതിയ പാഠ്യപദ്ധതിയിൽ സിനിമാ പഠനം ഉൾപ്പെടുത്തിയിട്ടുള്ളതിനാൽ സിനിമാ വാരം വിദ്യാർത്ഥികൾക്ക് മുതൽകൂട്ടാകുമെന്നും വിദ്യാർത്ഥികൾ ഈ അവസരം പ്രയോജനപ്പെടുത്തണമെന്നും ഔദ്യോഗിക പത്രക്കുറിപ്പിൽ അറിയിച്ചു.



**ചലച്ചിത്രോത്സവം**

ചലച്ചിത്ര അക്കാദമിയുടെ പത്താമത് ദേശീയ ചലച്ചിത്രോത്സവം അടുത്തമാസം ഒമ്പത് മുതൽ 13 വരെ കണ്ണൂർ പയ്യന്നൂരിൽ നടക്കും. മുപ്പ

---

തോളം സിനിമകൾ മേളയിൽ പ്രദർശിപ്പിക്കും. ചലചിത്രോത്സവത്തിന്റെ ലോഗോ പ്രകാശനം ഇന്ന് വൈകുന്നേരം പയ്യന്നൂരിൽ നടന്നു.



**ഏലക്ക ലേലം**

സ്പൈസസ് ബോർഡിന് കീഴിലെ ഏലം ലേല കേന്ദ്രങ്ങളിൽ ഏലക്കായുടെ ലേലം ദിവസത്തിൽ ഒരു തവണ മാത്രമാക്കി ലേലം ഷെഡ്യൂൾ പുനഃക്രമീകരിച്ചു. സ്പൈസസ് ബോർഡിന്റെ ഇടുകിയിലെ പുറ്റടി, തമിഴ്നാട്ടിലെ ബോഡിനായ്ക്കന്നൂർ എന്നിവിടങ്ങളിലെ ഇ-ലേല കേന്ദ്രങ്ങളിലാണ് ഇന്നു മുതൽ ലേലം ദിവസത്തിൽ ഒരു തവണ മാത്രമാക്കിയത്. ഇതുമൂലം ചെറുകിട കർഷകർക്ക് ഗുണമുണ്ടാകുമെന്ന് സ്പൈസസ് ബോർഡ് അറിയിച്ചു.



**തിരഞ്ഞെടുത്തു**

കേരള മുനിസിപ്പൽ ആന്റ് കോർപ്പറേഷൻ സ്റ്റാഫ് യൂണിയൻ സംസ്ഥാന പ്രസിഡന്റായി പി.സുരേഷിനെയും ജനറൽ സെക്രട്ടറിയാ യി വി.സുരേഷ്കുമാറിനെയും തിരഞ്ഞെടുത്തു. കണ്ണൂരിൽ സമാപിച്ച 51 ാം സംസ്ഥാന സമ്മേളനത്തിലാണ് പുതിയ ഭാരവാഹികളെ തിരഞ്ഞെടുത്തത്.

